

# ሰንበት ዘክረምት

ሰኔ 30 2011 ዓ.ም.(7/07/2019)

## “ንቃል አምላኽ ሰሚዕካ ምኽክል”

**መዝሙር** ዘክረምት ደምፀ እገራሁ ለዝናም...“ዝናም የድምጽ እሞ እንክዘንም ጥሙያት ይጸግቡ ድኻታት ይሕጎሱ...ሰንበት ንዕረፍቲ ሰርዓ ዝናም ድምጹ የስምዕ”።

**ንባባት:** 1ቆሮ 15:33-51፥ ያዕ. 5:16-ፍ፥ ግ.ሓ. 27:11-21፥ ሉቃ 8:1-22

**ምስባክ:** ዘይገለብቦ ለሰማይ በደመና ወያስተዴሉ ክረምተ ለምድር፥ ዘያበቀሉ ሣዕሪ ውስተ አድባር።“ንሰማይ ብደመና የጎልብቦ፥ ንምድሪ ዝናም የሰናድወላ፥አብ ጎቦታት ሣዕሪ የብቁል”። መዝ. 147:8።

ናይ ኩሉ ምንጪ አምላኽ እዩ፥ ዝርእን ዘይርእን ዝፈጠረ አምላኽ ንኣና ንደቂ ሰብ ክጠቅም አብ ዝተፈላለየ እዋናት ከከም አድላይነቱ ይህበና። ኩሉ ዝተዋህበና ክነፍሪ ከምቲ አምላኽ ዝደልዮ ክንጥቀም እዩ ስለዚ ንኹሉ ዝሀበ አምላኽ ክነመስግኖ ይግብኣና። ማይ ሓደ ካብቲ ቀንዲ አብ ሕይወት ወዲ ሰብ ጠቓሚ እዩ፥ ሰውነትና ዝበዝሐ ትሕዝትኡ ማይ እዩ፥ ማይ ድሕሪ ዘየለ ሕይወት የለን፥ አብ አጻምእ ቦታ ዘለዉ ናይ ማይ ጥቕሚ ልዕሊ ኩሉ ይርድእዎ። አብ እምነትና ማይ ናይ ምንጻሕ ምልክት እዩ፥ አብ ጥምቀት፥ አብ ዝተፈላለየ እዋን ብማይ ጸሎት ነገራት ነንጽሕ፥ አብ ቅዳሴ አብ ወይኒ ማይ ንሕውስ፥ ካህን ናይ ምንጻሕ ምልክት ብማይ ይሕጸብ፥ ስለዚ ማይ ፍሉይ እዩ። ጊዜ ክረምቲ እምብኣር ነዚ ካልእን ቀንዲ ነገራት አብ ሕይወት ወዲሰብ ዝሓዘ እዩ።

ካብ 25 ሰነ ክሳብ ቂርቆስ 19 ሓምለ ዘሎ መዝሙር ዘዘርእ፥ ዘደመና፥ ዘጊሜ ክረምት ተባሂሉ ይሰመ እዚ ኸአ መምስቲ ጊዚኡ ክሰማማዕ እሞ አብኡ ተመስሪትና መንፈሳዊ ጥቕሚ ክንረኽብሉ ንማለት እዩ። **ናይ ሎሚ ሰንበት “ዘክረምት” ይብሃል።**

ክረምቲ ሓደ ካብቲ ፍሉይ ክፍለ ዓመት ንደቂ ሰባት ፍሉይ ጥቕምን ምስ መንፈሳዊ ሕይወቶም አዛሚዶም ትርጉም ክህብዎ ዝሕግዝ ፍሉይ ጊዜ እዩ። ክረምቲ ኩሉ ፍጡር ሰብ እንስሳ አታኽልቲ ሳዕሪ መሮር ኮታስ ኩሉ ዝሕደሰሉ ወቕቲ እዩ። ሓዲስ ተኸሊ ዝበቐለሉ እንስሳ ብአየት ዓቢረን ክሰብሓሉ ዝጅምራሉ መረት ሓጋይ ነሩ ቆጽላይ መሲሉ ንኸትርእዮ ደስ ዘብለካ ዝኾነሉ ወድሰብ ምሉእ ተስፋ ረኺቡ ዝዘርኣሉ እዋን ስለ ዝኾነ ናይ ተስፋ ጊዜ እዩ። ዳርጋ ኩሉ ፍጡር ዝሕጎሰሉ እዋን እዩ። ደቂሰብ ምሉእ እምነት አብ አምላኽ ዝገብሩሉ ጊዜ እዩ። ንኹሉ አብ ኢድ አምላኽ የንብርዎ። ዝናም እንተ ደንጎየ አደታት አቦታት ይምህለሉ እንተ በርትዕ እውን አብ አምላኽ ይምህለሉ ንቆልዑት ከይተረፈ ተማህለሉ አምላኽ ዓቕምና ክህበና እናበልና እንልምነሉ ጊዜ እዩ። ነዚ አብ አምላኽ ቀሪብና እንልምነሉ እዋን ክንጥቀመሉ እሞ ንኣኡ ዘሓጉስ ተግባር ክህልወና ክንጽዕር ክነስተንትን እዋኑ እዩ።

ናይ ሎሚ መዝሙር ምስቲ አብ ክራማት ዝርእ ነገራት አተሓሒዞ ህያባት አምላኽ ይገልጻልና። አብ ሃገረሰብ ዝዓበና ፍሉይ ጣዕሚ ክራማት ይርድኣና እንተ በልኩ ዝተጋነነ አይመስልንን። አብ ጊዜ ክራማት ኩሉ ሓምላይ ኮይኑ ክትርእዮ ንልቢ ዝማርኽ እንስሳ ክጸግባ ሰብ ብተስፋ ዘራእቱ ክርኢ ፍሉይ እዩ። ደመና ክደባኖ ምድረ ሰማይ ጸልሚቱ ነጎዳን በርቅን ከስማዕ እንከሎ አብ

በረኻ ዝወዓለ ዓዲ ገጹ ይኣቱ ኣብ ጸህያይን ሓለዋን ዝወዓለ ኣብታ መዕቆቢት ገዝኡ ኮይኑ ብሓንሳብ ንኣና ዝኸውን ሃበና እናበለ ጸሎት ዝግበረሉ ፍሉይ እዋን እዩ። ኣብ መንፈሳዊ ሕይወት እውን ክረምቲ ፍሉይ እምነት ዝግለጸሉ እዋን እዩ። ንኣምላኽ ዝልመነሉ ኩሉ ካብ ኣምላኽ ምዃኑ ተአሚንሉ ንሰማይ ቋሕ እናበልካ ኣቕልለልና ዓቕምና ሃበና እናበልና እንጽልየሉ ጊዜ እዩ። ከምኡ ዝዘራእናዮ ክፈርየልና ብተስፋን እምነትን ኣብ ኣምላኽ ገርና እንጽልየሉ። ምስ ኣምላኽ ቅሩብ ርክብ እንገብረሉ እዋን እዩ።

ወንጌል ሉቃስ ምስ እዚ ወቕቲ ዝሰማማዕ ይነግረና። እዚ ኣብ ማር 4:3-8፣ ማቴ 13:4-8 እውን ክንንብቦ ንኸእል ኢና። እዚ ናይ ሉቃስ ወንጌል ብብዙሕ መገዲ እኳ ክንትርጉሞ ዝክኣል እንተኾነ እቲ ኣብ ጉልቅ 11-15 ዘሎ ነቲ ቀዳሞት ክርስቲያን ነዚ ምስሌ ዝሃብዎ ትርጉም ይነግረና።

እቲ ዘርኢ ቃል ኣምላኽ ኮይኑ ኣብ ልቢ ደቂ ሰብ ምስሓደረ ፍረ ከፍሪ ዝድለ እዩ። እቲ ዘፍሪ መሬት ኣምሳል ልቢ ደቂ ሰብ እዩ። እንተ ኾነ ብዝተፈላለዩ ምክንያት እቲ ዝተዘርኦ ይኹን እቲ መሬት ከምቲ ዝድለ ዘየፍሪ ኣሎ። ወንጌል ነዚ ክገልጽ እንከሎ ገሊኡ ጨራሩ በሊዐንኦ፣ ገሊኡ ኣብ ትሕቲ ገረብ በቑሉ ፀሓይ ስለ ዘይረኸበ፣ ገሊኡ ኣብ ሕማቕ መሬት ተዘሪኡ፣ በዚ ከፍሪ ኣይክኣለን ይብለና። ፍረ ብባህጊ ጥራሕ ኣይመጽእን እዩ። ኩሉ እቲ ንኸፈሪ ዘድሊ ነገራት ክቕረብ ኣልኦ ድሕሪኡ ኣብ ኣምላኽ ንኣድጎ።

ኣብ ጉልቅ 13-15 ዘሎ ነቶም ዝሰምዕዎ ከም ዘርኢ እምበር ከምቲ መረት ገሩ ኣየቕርቦምን በዚ ምክንያት ከኣ ኢየሱስ ነርድእቱ ናይ እቲ ምሳሌ ዓሚቕ ምስጢርን ትርጉምን ክርድኡ ይደልዮም። ድላይ ኢየሱስ ዝረኣዩ ሓዋርያት ኣብኡ ካብቶም ሕዝቢ ቅርብ ኢሎም ንብሕቱ ምስጢር ናይ እዚ ምሳሌ ክነግሮም ሓቲቶም። ኣብ ኢሳያስ 6:9 ዘሎ እናጠቐሰ ‘ምፍላጥ ምስጢራት መንግስቲ ኣምላኽ ንኣኻትኩም እዩ ተዋሂቡ ዘሎ፣ ንኸልኦት ግና እናረኣዩ ምእንቲ ኸይርእዩ እናሰምዑውን ከየስተውዕሉስ ብምስላ ተዛረቦም’ እናበለ ትርጉም ናይ እቲ ምሳሌን ንሶም ከም ኣርድእቱ ክኾንዎ ዝግብኦም ክኸተልዎ ዝደልዩ መገድን ሕይወትን ኣብረሁ ኣስተምሂርዎም። ነቲ ንሱ ዘስተምህሮም ሰሚዖም ኣብ ፍረ ከብጽሑ እዩ ድላዩ።

እዚ ኢየሱስ ዘቕረቦ ምሳሌ እቲ ቃል ኣምላኽ ኣብ ልቢ ብዙሓት ከም ዝዝራእ እሞ ፍረ ክህልዎ ድላይ ኣምላኽ ከምዝኾነ ምሕሳብ የድሊ። ነዚ ኣብ ግብሪ ክነውዕል ነዞም ዝስዕቡ ነገራት ክንገብር ይግባእ።

- **ዝኣክል ምስንዳው የድሊ።** ከምቲ መሬት ከፍሪ ምስንዳው እንገብረሉ ቃል ኣምላኽ ኣባና ሓዲሩ ፍረ ክህልዎ ልብና ክነጽሕ፣ ሕራይ ኢልና ክንቅበል፣ ክንሰምዕ፣ ጽን ኢልና ሰማዕቲ ክንከውን ኣሎና። ከይተሰናዶኻ ምቕራብ ጫውጫውታ ኣብ ዝበዝሓሉ ቃል ኣምላኽ ክንሰምዕ ከቢድ እዩ። ነዚ ሎሚ ዝተነበና ወንጌል ክንደናይ ሰሚዕናዮ እሞ ተረዲኡና ኣሎ፣ ካህን ክሰብኽ እንከሎ ክንደይ ካባና ነቲ ዝብሃል ይሰምዕዎ፣ ዝገርም እዩ ብዙሕ ጊዜ ሎሚ ሰክብከት ጽቡቕ ነሩ ይብሉኻ እንታይ ኢለ እንተ በልካዮም ግን ሓንቲ ክብሉ ዘይክእሉ ኣለዉ። እሞ ንቃል ኣምላኽ ቅድሚ ምስምዑ ክንሰምዖ ዘኸእለና ባይታ ክነግጥሕ ይግብእና። ከምቲ መረት ከፍሪ ድኹዲ ምኹሰኳስ ከምኡ ምጽጋእ ምሕላው ዘድልዮ ቃል ኣምላኽ ኣባና ሓዲሩ ፍረ ክህልዎ ኸኣ ንዝሓለፈ ሕይወትና ኃጢአትና ክንሳሕ፣ እቕረ ክንብሃሃል፣ ኣብ ልብና ዘሎ ዝኾነ ካብ ኣምላኽ ዘርሕቅ ክንኣሊ የድልየና። ከይተሰናዶኻ ምምጻእ ክንሰምዕ ኣየኸእለናን እዩ።

- **ንእትሰምዖ ቃል አለሊኻ ምኽክል።** ብዙሕ ዓይነት ቃል ወይ ድምጺ እዩ ዝሰማዕ ኣብ ዓለምና። ሰይጣን እውን ዘሰምዖ ቃል አልኦ እዩ። ብሕሱኽታ ይኹን ብዝሰማዕን ብዝርከብን ዝተነግረና ቃል ክነስተውዕለሉ አድላዩ እዩ። ንብዙሓት ሎሚ ቃል አምላኽ ዝመስል ግን ካብ ሓቅን ሕይወትን ዘርሕቑም ቃል ሰሚዖም ካብ እምነቶምን ወገኖምን ዝረሓቑ አለዉ። እቲ እትሰምዖ ቃል ካብይ ከምዝወጽእ ዘሎ ክተለሊ ክትፈልጥ አድላዩ እዩ። ቃል አምላኽ ካብ ቅ. መጽሓፍ፣ ካብ ትምህርቲ ቤተ ክርስቲያንን ኢና እንረኽብ። ክርስቶስ ንሓዋርያቱ ንኣኹም ዝሰምዖ ንኣይ ሰምዖ ኢልዎም እዩ። ቃል አምላኽ ክተሰምዓና ሓላፍነት ዝተዋህባ ቤተ ክርስቲያን እያ። ኣብዚ እዋና ቃል አምላኽ ኣነ ከም ዝደልዮ እዩ ዝሰምዖ ኢሎም ንግጉይ ድምጺ ሰሚዖም ዝጠፍኡ ውሑዳት አይኮኑን ስለዚ ንእትሰምዖ ድምጺ አለሊኻ ምኽክል አድላዩ እዩ ንኢየሱስ ኣብ ምስዓብ።
- **ምስማዕ ጥራሕ እኹሉ አይኮነን።** ነቲ ዝሰማዕናዮ ኣብ ልብና ክነሕድሮ ኣሎና። ነቲ ዝሰማዕናዮ ኣብ ልብና ክነሕድሮ ቀለብ ነፍሲ ኮይኑ መንፈሳዊ ሓይሊ ክኾነና አለዎ። ቃል አምላኽ ኣብ ልቢ ወዲ ሰብ ክሓድር እንተ ኸአለ ሽዑ እዩ ምሕዳስን ምቕያርን ዝመጽእ። ነቲ ዝሰማዕካዮ ኣብ ግብሪ ክትነብሮ እንከሎኻ ጥራሕ እዩ ምሉእ ሓጎስ ዝሕበካ። ኣብ ዓለም ወረ ዘውርዩ ሰባት ነቲ ወረ ይነግርዎ እምበር ሕይወቶም አይትንክፎምን እዩ። ኣብ ናይ አምላኽ ነገር ከምኡ አይኮነን እቲ እትዛረቦ መጀመርያ ንስኻ ክትነብሮ የድሊ። ነቲ ዝሰማዕካዮ ንስለ ምስማዕ ጥራሕ ዘይኮነ ኣብ ልብኻ ሓዲሩ ለውጢ ከርኢ አለዎ። እዝኒ ዘለዎ ይሰማዕ ይብለና ኣሎ። ሰማዕትን ተግባርትን ኮና ክነብር እንከሎና ዓለምናን ሕይወትና ክቕየር እዩ።
- **ንክይንሰምዕ ዝኸልክለና ኣሊና ክንክእል ኣሎና።** ኣብ ከውሊ ዘሎ ክሰምዕ ቀሊል አይኮነን። ሎሚ ከዋሊና በዚሑ ኣሎ። ባዕልና ብእንፈጥሮን ብኻልእ ዝመጸና ከይንሰምዕ ከዊልና ነቲ ጎዳኢና ድምፀ እናሰማዕና እንነብር ውሑዳት አይኮናን። ኣብ ግብሪ እንርእዮ ዘሎና ንቃል አምላኽ ከይንሰምዕ እሞ ኣብ ፍሪ ከይነበጽሖ ዝግግተና ብዙሕ እዩ። ካብ ድኹም ሥጋና ጀሚርና እንነብሮ ዓለምን ንብረቱን ብዓቢኡ ኸአ ኣቦ ሓሶት ዝኾነ ድዮብሎስ ንቃል አምላኽ ከይንሰምዕ ዓንቀፍትና እዮም። አዳምን ሔዋንን ንቃል አምላኽ ምስማዕ ምስ አበዩ ኣብዚ ኹሉ መከራ አውሪዶምና። ሰይጣን ቦቲ ዝደልይዎ ፈቲንዎም። ዮናስ ነብይ ነቲ አምላኽ ኣብ ሰብ ንነዌ ከድካ ድሕነት ስበኸሎም ንዝበሎ ቃል አምላኽ ምስማዕ ምስ አበዩ ኣብ ክንደይ መከራን ሽግርን ከምዝበጽሖ ቅ. መጽሓፍ ይነግረና። ሎሚ ንቃል አምላኽ ከይንሰምዕ ዝግግተና እንታይ ኣሎ ኢልና ክንሓትት ጠቓሚ እዩ። ብዙሓት እነቕርቦ ምኽንያት እንተ ረኣና ናይ ብሓቂ ዘጉሂ እዩ። ንቃል አምላኽ ከይሰምዕ ዓጊቱኒ ዘሎ እንታይ እዩ ኢልና ንነፍስና ንሕተት።
- **ግላዊ ድልየት አበይ ገጹ ከምዘምርሖ ዘሎ ርኢኻ ምኽክል።** ድለትናን ስምዒትናን ኣብ ድሕነት ርእስና ዓቢ ተራ አልኦ። ሰብ ዝጉዓዞን ዝኸተሎ መገዲ ክሳብ ክርኢ ዘይክአለ ንቃል አምላኽ ክሰምዕ የጸግሞ እዩ። ብፍጥረትና ድኽመት ኣሎና ዝንባሌ ኣሎና ስለዚ ሓለዋ ርእስና ክንገብር ግድን እዩ። ልብና ስምዒትና መንፈስና ርኢና ክንክእል ከሎና ጥራሕ ኢና ነቲ ሓቅን ሕይወትን መገድን ዝኾነ ኢየሱስ እንስዕብ።

ቃል አምላኽ ክንሰምዕ እዩ ናይ ሎሚ ወንጌል ዘስተምህረና። እቲ ኣብ ልብና ዝተዘርኦ ቃል አምላኽ ከከም ዓቕሙ ከፍሪ እንከሎ ጥራሕ እዩ ኣብ ሕይወትና ትርጉም ዝህልዎ። ኣብ አፍደገ ልብና ኮይኑ ክፈቱለይ ቃለይ ከስምዕኩም ይብለና ኣሎ መድኃኔ ዓለም። ንክይትሰምዕ ከዊሉካ

ዘሎ ምቕንጣጥ የድሊ። አብ ልብኻ ጠቢቁ አይለቅቅን ኢሉ ንዘሎ ድኹም መንፈስ ሎሚ ክንስዕሮ የድሊ።

ሰሚዕካ ክትቅይር ኩላትና አብ ሕይወትና ከም እንፈልጦ ቀሊል አይኮነን። ጸጋ አምላክ የድልየና ስለዚ ንአምላኽ ክሰምዓካ ሓግዘኒ ንበሎ። አምላኽ ቃሉ ብብዙሕ መገዲ እዩ ዘስምዓና ነሕዋትና ልኢኹ መልእኽቱ ይሰደልና። አብ ገለ እዋን ከአ በቲ ዝንነፈና ነገራት ቃሉ የስምዕና። ነቲ ዝመጸካ መልእኽቲ ነቲ ዝተገልጸካ ርኢኻ ምኽክል የድሊ። ሎሚ እንታይ መልእክቲ አምላኽ መጺኡኒ አሎ ኢልና ክንሓትት እንተ ኸአልና አብ ሕይወትና ተሓድሶ ሰላም ፍቕሪ ሕድገት ክነግስ እዩ።

ብሩኽ ሰንበትን ጠለት ዝመልኦ ክራማት ይግበረልና። ንቤተ ክርስቲያና በዚ ዝወርዳ ዘሎ ፈታኒ እዋን ባእሉ መንፈስ ቅዱስ ብርሃኑ ሰዲዱ የጽንዓያ። ነቶም ልቦም ሕልንኦም ዓዊሮም ጽቡቕ ንምርአይ ዘይክአሉ ኸአ ብርሃኑ ይዓድለልና።

አባ ንጉሠ ፍሥሓ